

23 ta' Ottubru, 1998

Imhalled:-

Onor. Frank G. Camilleri LL.D.

Mariano Farrugia *et*

versus

Peter Paul Cutajar *et*

Spoll - Azzjoni ta' - Rekwiziti ta'

Il-Qorti affermat il-linja gurisprudenzjali, mehuda ukoll mill-Qorti ta' l-Appell, illi f'kawza ta' spoll tinkwadra f'indagini dwar (a) il-fatt ta' pussess/detenzjoni u (b) il-fatt ta' spoll. Laqghet ghalhekk it-talbiet attrici u ordnat ir-reintegrazzjoni u ripristinazzjoni fl-istat primier.

Il-Qorti:-

Rat iċ-ċitazzjoni ta' l-atturi li biha, wara li ppremettew:

Li huma proprjetarji ta' l-ghalqa u kamra mmarkati bl-isfar fuq il-pjanta hawn annessa u mmarkata bhala dok. A maghrufa bhala "Tal-Ġebjun", kontrada tan-Nigret, limiti taż-Żurrieq, u dan fi kwoti ndaqg bejniethom;

Li l-konvenuti, jew min minnhom, f'dawn l-ahhar granet, akkwistaw il-parti ta' gewwa formanti parti mill-istess ghalqa

maghrufa "Tal-Ġebjun", fil-kontrada tan-Nigret, limiti taż-Żurrieq, indikata bil-kulur ahmar fuq il-pjanta hawn annessa u mmarkata dok. A;

Li l-konvenuti, jew min minnhom, bil-mohbi tagħhom, bil-vjolenza u b'mod abbużiv, personalment jew permezz ta' agenti tagħhom, dahl fuq l-art proprjetà tagħhom, li tinsab fuq il-parti ta' quddiem, immarkata bl-isfar fuq il-pjanta hawn annessa u mmarkata bhala dok. A, hammlu l-hamrija u qalbu l-hitan tas-sejjieh b'mod illi parti mill-ghalqa li hija sors importanti għall-ghixien tagħhom giet sprovvista mill-hamrija u meqruda;

Li, sabiex din il-qerda ma tkomplix tikber, huma kontestwalment ma' din iċ-ċitazzjoni talbu l-hruġ ta' mandat ta' inibizzjoni;

Li l-unika raġuni wara dan l-att abbużiv u arbitrarju huwa biex jikkostringihom ibieghu hwejjighom lill-konvenuti;

Li dan l-aġir tal-konvenuti, jew min minnhom, jikkostitwixxi spoll u jaghti lok għall-eżerċizzju ta' l-azzjoni ta' spoll privileġġat;

Talbu li l-konvenuti jgħidu għaliex din il-Qorti m'għandhiex tiddikjara u tiddeċidi:

Illi l-konvenuti, jew min minnhom, ikkommettew spoll fil-konfront tagħhom meta abbużivament, klandestinament u bi vjolenza dahl fuq il-parti ta' l-ghalqa maghrufa "Tal-Ġebjun", fil-kontrada tan-Nigret, limiti taż-Żurrieq, u hemmhekk waqqghu l-hitan tas-sejjieh u hammlu u garrew hamrija b'mod illi qerdu l-ghalqa kif indikat aktar 'il fuq;

Għaliex għalhekk il-konvenuti, jew min minnhom, m'għandux jiġi ordnat u kkundannat sabiex jirripristina l-istess hitan tas-sejjeħ u għalqa fl-istat preċedenti tagħha, fi żmien qasir u perentorju, li jiġi minn din il-Qorti ffissat, u okkorrendo taht id-direzzjoni ta' perit nominand, a spejż ta' l-istess konvenuti, jew min minnhom;

Fin-nuqqas li jagħmlu dan fiż-żmien lilhom hekk prefiss minn din il-Qorti, għaliex m'għandhomx jiġu huma stess awtorizzati li jagħmlu x-xogħlijiet meħtieġa taht id-direzzjoni ta' l-istess perit nominand u dan a spejjeż tal-konvenuti, jew min minnhom;

B'riserva ta' kull azzjoni oħra għad-danni kontra l-konvenuti, jew min minnhom. Bl-ispejjeż, kompriżi dawk tarrikors ta' l-urgenza u tal-mandat ta' inibizzjoni li qegħdin jiġu pprezentati kontestwalment ma' din iċ-ċitazzjoni kontra l-konvenuti, jew min minnhom, li minn issa huma ngunti sabiex jixhdu u għas-subizzjoni;

Rat id-dikjarazzjoni gġuramentata u n-nota tax-xieħda ta' l-atturi;

Rat in-nota ta' eċċezjonijiet tal-konvenuti li biha eċċepew:

Illi d-domandi attriċi huma nfondati fil-fatt u fid-dritt stante li huma ma kkommettew ebda spoll fil-proprjetà "Tal-Ġibjun", fil-kuntrada tan-Nigret, limiti taż-Żurrieq;

Illi huma akkwistaw porzjoni raba' mill-artijiet "Tal-Ġibjun", limiti tan-Nigret, permezz ta' konvenju redatt min-Nutar Hugh Grima, minghand is-sidien Giuseppe Schembri u oħrajn konsistenti f'erba' hbuli; huma għabu l-permess

minghand is-sidien Giuseppe Schembri u ohrajn biex tul il-konvenju huma jkunu jistghu jhammlu u jibnu l-art in kwistjoni;

Illi l-pendenza bejn il-partijiet hija limitata fuq nofs habel il-parti t'isfel ta' l-art in kwistjoni fejn l-atturi jippretendu li huma sidien ta' dan in-nofs habel li fil-fatt qatt ma gie akkwistat mill-antekawża tagħhom;

Illi l-art biswit dik in kwistjoni giet akkwistata minn missier l-atturi Carmelo Farrugia fil-25 ta' April, 1964, fl-atti tan-Nutar Dottor George Cassar, bil-pjanta annessa li turi bl-iktar mod ċar u lampanti illi dan in-nofs habel in kwistjoni qatt ma gie akkwistat minnhom u qatt ma seta' kien proprjetà tagħhom u fil-pussess esklussiv tagħhom;

Illi dan in-nofs habel in kwistjoni ma kienx mahdum mill-atturi u dan kif jirrizulta peress li l-art biswit dan in-nofs habel hija mahruta u dan ma kienx;

Illi ghalhekk ebda spill ma seta' gie kommess mill-atturi u t-talbiet tagħhom għandhom jiġu miċhuda; b'riserva għall-konvenuti biex jintavolaw ċitazzjoni għad-danni minnhom sofferti kif għa pretiż b'ittra uffiċjali tal-15 ta' Lulju, 1977;

Rat id-dikjarazzjoni gġuramentata u n-nota tax-xhieda tal-konvenuti;

Rat l-atti l-ohra tal-kawża;

Eżaminat id-deposizzjonijiet;

Ikkunsidrat:

Ma jistax ikun hemm l-ebda dubbju li l-azzjoni eżerċitata mill-atturi hija dik ta' spoll privileġġat, komunement imsejha *di recente*, li tinsab ikkontemplata fl-artikoli 535 tal-Kapitolu 16 u 791 tal-Kapitolu 12. Infatti, huma jgħidu fl-att promotorju taċ-ċitazzjoni “jikkostitwixxi spoll u jagħti lok għall-eżerċizzju ta' l-azzjoni ta' spoll privileġġat” u qeghdin jitlobu li l-atti spoljattivi jitregghu lura billi kollox jiġi ripristinat għall-istat ta' qabel il-kommissjoni tagħhom;

Il-konvenuti jirrikonoxxu li din l-azzjoni hija waħda ta' spoll u jippretendu li huma ma kkommettew l-ebda spoll fil-konfront ta' l-atturi;

Jidher li l-bieċa art fejn ġew kommessi l-allegati atti spoljattivi hija dik murija bil-kulur isfar fuq il-pjanta dok. A (esebita a fol. 16); anzi, b'indikazzjoni aktar preċiża, dawn l-atti lamentati saru f'dik il-parti tal-habel li fuq il-pjanta tidher murija bil-kulur isfar;

Mhux ikkontestat bejn il-kontendenti li din il-bieċa habel tiffirma parti mir-raba' maghrufa bhala “Tal-Ġebjun”, fil-kuntrada tan-Nigret, limiti taz-Żurrieq, u li l-bieċa l-oħra tal-habel, dik indikata bil-kulur ahmar fuq l-istess pjanta, dok. A, hija fil-pussess tal-konvenuti;

Il-konvenuti jippretendu li n-nofs habel bil-kulur isfar fuq il-pjanta, dok. A, li jsejjhulu “l-parti t'isfel”, ma kienx inxtara mill-awtur ta' l-atturi, meta huwa kien akkwista r-raba' maghruf bhala “Tal-Ġebjun”, permezz ta' l-att tal-25 ta' April, 1964, fl-atti tan-Nutar Dottor George Cassar (dok. B, esebit a fol. 17). Huma jikkontendu li l-pjanta li tinsab annessa ma' l-att ta' akkwist turi “bl-aktar mod ċar u lampanti illi dan in-nofs habel in-ġwisjoni qatt ma ġie akkwistat minnhom u qatt ma seta' kien proprjetà tagħhom u fil-pussess esklussiv tagħhom”;

Ikkunsidrat:

Dwar l-azzjoni ta' spoll *di recente*, l-Onorabbli Qorti ta' l-Appell, fil-kawża **Carlo sive Charles Cardona et vs Francesco Tabone**, deciza fid-9 ta' Marzu, 1992, qalet ċar u tond li l-ligi taghna, f'materja ta' din l-azzjoni, ma taghtix lok għall-ebda indaġini ohra barra dik li tistabbilixxi: (a) il-fatt ta' pussess/detenzjoni u (b) il-fatt ta' spoll. L-istess Onorabbli Qorti, għalhekk, għaddiet biex tikkarakterizza lil din l-indaġini bħala wahda limitatissima rigoruża u skarna u, aktar 'l isfel, fl-imsemmija sentenza, qalet espressament:

“... Din (l-azzjoni ta' spoll) hija konċepita bħala azzjoni rapida u effikaċi għall-iskop li ma tħalli lil hadd jiddisturba stat ta' fatt, arbitrarjament u hija ntiza unikament biex iġġieghel lill-konvenut li jerga' jqieghed il-haġa fl-istat li kienet qabel ma ddisturbaha, u daqshekk biss - kif jghid bl-aktar mod ċar l-artikolu 791 (1), Kapitolu 12, li, sfortunatament, jiġi hafna drabi njorat”;

Minn dan kollu, għandu jitniżżel li din il-Qorti m'għandhiex toqghod teżamina l-kuntratt ta' l-akkwist (esebit bħala dok. B - a fol. 17), għaliex il-kuntratt huwa traslattiv ta' proprjetà u, għalhekk, kien ikollu rilevanza biss fil-petitorju; mentri, hawnhekk, si tratta mill-pussess jew sempliċi detenzjoni;

Ikkunsidrat:

Li għalhekk din il-Qorti sejra tghaddi biex teżamina l-provi proċesswali biex taċċerta ruhha li l-atturi huma l-pussessuri jew detenturi ta' dan in-nofs habel in kwistjoni;

Jirriżulta mill-affidavits ta' l-atturi li dan in-nofs habel

kien jiffirma parti mir-raba' "Tal-Ġibjun", li hemm mar-razzett nru. 5 fi Triq il-Ġibjun, iż-Żurrieq, u li huma kienu jghixu f'dan ir-razzett mal-ġenituri tagħhom. Huma xehdu li dan in-nofs habel kien dejjem mahdum minnhom u kien diviż min-nofs l-iehor permezz ta' ġebel. L-attur Pupul Farrugia, li proprjament jahdem dan in-nofs habel, xehed fl-affidavit tieghu (fol. 36) li f'Santa Maria kien sabu hu l-konvenuti waqt li kien qiegħed *jahdem ir-raba' u dan ried li hu jbegħlu n-nofs habel in kwistjoni u offrielu s-somma ta' tletin elf lira (Lm30,000) u "anke xi haġa aktar" u hu wieġbu li din l-art ma kinitx tieghu biss u għalhekk ried jistaqsi. Il-Hadd ta' wara dan reġa' ġie għar-risposta u hu qallu li ma kinitx għall-bejgħ. Ftit wara, filgħodu, hu kien għall-affari tieghu bħas-soltu jahdem ir-raba' u nnota gaffa u trakk u, wara li kien għadda xi żmien, huwa nnota ukoll li l-gaffa resqet lejn il-linja medjana u dahlet għal fuq il-parti tal-habel in kwistjoni. Kif ra dan, huwa mar jigrigħal fuq il-post u hekk kif induna li x-xufier tal-gaffa injorah, huwa refa' l-imghazqa li kellu f'idu biex jiddefendi l-proprjetà tieghu u jghid li wara ssuċċeda pandemonju shih;*

L-istess attur, Pupul Farrugia, xehed ukoll illi, wara li kien sar il-konvenju, li permezz tieghu l-konvenuti qegħdin jippretendu li huma marbutin li akkwistaw ukoll dan il-habel in kwistjoni, huwa mar fir-Reġistru ta' l-Artijiet u ġab ċertifikat li juri li meta kien miet Francis Axisa, li huwa wieħed mill-awturi tal-vendituri fuq l-istess konvenju, il-proprjetà ta' l-istess Axisa li ġiet denunzjata ma kinitx tinkludi dan in-nofs habel in kwistjoni. Dan iċ-ċertifikat flimkien mal-pjanta miegħu annessa jinsabu esebiti a fol. 101 u 102 tal-proċess u għandu jingħad fir-rigward tieghu li l-pjanta teskludi, kif jghid, in-nofs tal-habel in kwistjoni;

L-atturi ressqu lix-xhud Joseph Abdilla (fol. 118), biex jikkorroborahom fir-rigward tal-pussess tagħhom. Fil-fatt dan xehed li kien jahrat dan in-nofs habel fuq inkarigu ta' l-atturi u

zied jghid li wara li kien jahartu kien jizirghu daqqa ful, daqqa gulbiena u daqqa patata;

Kontra din il-preponderanza ta' xhieda in sostenn tal-pussess da parti ta' l-atturi hemm biss ix-xhieda tal-konvenut Frans Cutajar (fol. 124), li qal li n-nofs habel in kwistjoni kienu xtrawh bil-konvenju li kopja tieghu tinsab esebita a fol. 46 tal-proċess, iżda ammetta li dan il-konvenju ma kellux pjanta annessa mieghu. Fir-rigward tar-registrazzjoni, li xehed dwarha l-attur Pupul Farrugia, il-konvenut Francis Cutajar iddepona li Doris Axisa, armla ta' Francis, li hija wahda mill-proposti vendituri fuq il-konvenju f'isimha u f'isem uliedha, ma qaltilhomx li s-sehem ta' zewgħa Francis kien għa għe ddenunzjat u rreġistrat mar-Registru ta' l-Artijiet;

Din il-Qorti, fl-istat tal-provi proċesswali, tasal biex tikkonkludi l-indaġini tagħha fuq il-pussess billi tghid li, fil-fehma tagħha, l-atturi għamlu l-prova li huma l-pussessuri tan-nofs habel in kwistjoni;

Ikkunsidrat:

Ghandu jinghad li, fir-rigward ta' l-atti spoljattivi, l-atturi ukoll irnexxilhom jippruvaw, bix-xhieda tagħhom, li sar fil-konfront tagħhom u bl-atti kommessi mill-konvenuti jew fuq ordni tagħhom, l-ispoll li huma qeghdin jilmentaw minnu permezz ta' l-att promotrju taċ-ċitazzjoni. Dawn l-istess atti spoljattivi huma riżultat dirett tat-thammil li sar, da parti tal-konvenuti, tal-biċċa raba' in kwistjoni kontra l-volontà tagħhom, kif espressa dak il-hin stess tal-kommissjoni ta' l-ispoll lamentat;

Għalhekk, anke t-tieni rekwiżit ta' l-azzjoni ta' *spoli di recente* ċjoè l-fatt ta' l-ispoll, jew ahjar ir-rekwiżit ta' *spoliatum*

fuisse huwa kompletament sodisfatt;

It-tielet u l-aħħar rekwiżit essenzjali biex l-azzjoni tkun tista' tigi eżerċitata huwa ukoll sodisfatt. Di fatti, m'hemmx kuntrast bejn il-kontendenti li l-atti spoljattivi kommessi fil-konfront ta' l-atturi sehhew fil-ġranet wara li kien sar il-konvenju, ɔjoè s-7 ta' Ġunju, 1997. Iirriżulta li l-azzjoni giet *esperita fl-24 ta' Ġunju, 1997 u, kwindi, entro l-bimestre (infra bimestre deduxisse)* kif tesigi l-ligi;

Għal dawn il-motivi;

Taqta' u tiddeċiedi l-kawża billi, filwaqt li tiċhad l-eċċezzjonijiet tal-konvenuti, tilqa' t-talbiet attriċi u hekk: (1) tiddikjara li l-konvenuti kkommettew spoll fil-konfront ta' l-atturi fil-biċċa għalqa imsemmija magħrufa bhala "Tal-Ġebjun", billi għamlu l-atti spoljattivi ndikati aktar 'il fuq; (2) tikkundanna lill-konvenuti sabiex fi żmien xahar huma jispurgaw l-ispoll minnhom kommess billi jergghu jagħmlu kollox kif kien qabel il-kommissjoni ta' l-ispoll u; (3) jekk dan it-terminu lilhom konċess jgħaddi inutilment, l-atturi jkun awtorizzati li jesegwixxu x-xogħlijiet huma a spejjeż tal-konvenuti;

L-ispejjeż tal-kawża jithallsu mill-konvenuti.
